

**REGIONAL NEWS UNIT
AKASHVANI, GUWAHATI
0000000000**

Date : 02-March-2026

Time : 1715 HRS

Assamese Evening Bulletin
Headlines

- ১। ৰাজ্যৰ বিভিন্ন প্ৰান্তত আজিৰেপৰা দৌল উৎসৱ। সত্ৰনগৰী বৰপেটাত ৫ দিনীয়া দৌল মহোৎসৱ উদযাপন।
- ২। জুবিন গাৰ্গৰ বহস্যজনক মৃত্যুৰ গোচৰৰ মূল অভিযুক্ত শ্যামকানু মহন্তৰ বেংক একাউন্ট মুকলিৰ বাবে আদালতৰ নিৰ্দেশ।
- ৩। ইউ পি পি এল ত্যাগ কৰি খাম্ফা বৰগয়াৰীৰ পুনৰ বি পি এফত যোগদান।

আৰু

- ৪। কাৰ্বি আংলঙত উৎপাদিত দুই মেট্ৰিক টন সতেজ আদা প্ৰথমবাৰৰ বাবে লণ্ডনলৈ ৰপ্তানি।

০০০০০

ৰাজ্যৰ বিভিন্ন প্ৰান্তত আজিৰেপৰা দৌল উৎসৱ উপলক্ষে আনন্দমুখৰ পৰিৱেশৰ সৃষ্টি হৈছে। ইয়াৰ লগতে ৰঙৰ উৎসৱ ফাকুৱাৰো প্ৰস্তুতি চলিছে। দৌল উৎসৱ উপলক্ষে সত্ৰ-দৌলসমূহত আজি পুৰাৰেপৰা পৰম্পৰাগত আৰু ধৰ্মীয় ৰীতি-নীতিৰে কাৰ্যসূচী পালন কৰা হৈছে। ঐতিহ্যমণ্ডিত বৰপেটা সত্ৰৰ লগতে জিলাখনৰ প্ৰান্তে প্ৰান্তে দৌল উৎসৱক কেন্দ্ৰ কৰি উৎসৱমুখৰ পৰিৱেশৰ সৃষ্টি হৈছে। সত্ৰনগৰী বৰপেটাত আজিৰেপৰা ৫ দিনীয়াকৈ দৌল মহোৎসৱ উদযাপন কৰা হৈছে। আজি সন্ধিয়া গোক্ৰয়াদ্ৰাৰে আৰম্ভ হ'বলগীয়া এই উৎসৱৰ কাইলৈৰ পৰা তিনিদিন ভৰদৌল অনুষ্ঠিত হ'ব। বৰপেটাবাসীৰ প্ৰাণৰ উৎসৱ তথা জনজীৱনৰ আয়ুসৰেখাস্বৰূপ দৌল মহোৎসৱ উপলক্ষে আজি বৰপেটাৰ আকাশ-বতাহ হেলী গীতৰ সুৰেৰে মুখৰ হৈ পৰিছে। সুন্দৰীদিয়া সত্ৰ, বাৰাদি সত্ৰ, পাটবাউসীৰ শংকৰদেৱ থান সত্ৰতো আজিৰেপৰা দৌল মহোৎসৱৰ আয়োজন কৰা হৈছে। বৰপেটা সত্ৰত দৌল মহোৎসৱ সন্দৰ্ভত এয়া সত্ৰৰ ডেকা সত্ৰীয়া গৌতম পাঠকে এইদৰে কয়-

(বাইট : পাঠক)

মহাপুৰুষ শ্ৰীমন্ত শংকৰদেৱৰ জন্মস্থান বটদ্ৰা থানত আজিৰেপৰা পাঁচদিনীয়া কাৰ্যসূচীৰে দৌল উৎসৱৰ আয়োজন কৰা হৈছে। আজি প্ৰথম দিনা গোক্ৰয়াদ্ৰাৰ সন্ধিয়া শ্ৰীকৃষ্ণ গোসাঁইক গায়ন-বায়ন আৰু ভক্তিপ্ৰাণ ৰাইজে থানৰ ৰভাতলত স্থাপন কৰিব। কাইলৈ গোসাঁইৰ শিৰত ফাকু দিয়া উৎসৱ, পৰহিলৈ গোসাঁই ফুৰুৱা উৎসৱৰ লগতে প্ৰতিদিনে সন্ধিয়া সাংস্কৃতিক অনুষ্ঠানৰ আয়োজন কৰা হৈছে বুলি দৌল পৰিচালনা সমিতিয়ে জানিবলৈ দিয়ে। নগাঁৱৰ শ্ৰীশ্ৰী দক্ষিণপাট কছাৰীসত্ৰ, ফুলগুৰিৰ শ্ৰীশ্ৰী চেংলাই সত্ৰ, কোচবিহাৰৰ

মধুপুৰ সত্ৰ, মাজুলীৰ ঐতিহ্যমণ্ডিত বেঙেনাআটি সত্ৰ, কামৰূপ জিলা শুৱালকুছিৰ ঈশ্বৰ শ্ৰীশ্ৰীহাটীসত্ৰত বৰ্ণাঢ়া কাৰ্যসূচীৰে দৌল উৎসৱৰ আয়োজন কৰা হৈছে। উৎসৱৰ লগত সংগতি ৰাখি হোলী গীত প্ৰতিযোগিতাকে ধৰি বিভিন্ন কাৰ্যসূচীৰ আয়োজন কৰা হৈছে।

উত্তৰ গুৱাহাটীৰ শ্ৰী শ্ৰী দৌলগোবিন্দ মন্দিৰত আজিৰে পৰা ৫ দিনীয়া কাৰ্যসূচীৰে দৌল উৎসৱৰ আয়োজন কৰা হৈছে। এই উপলক্ষে পুৰাৰেপৰা দৌল গোবিন্দ মন্দিৰ প্ৰাংগণত উখল-মাখল পৰিৱেশে বিৰাজ কৰিছে।

লখিমপুৰৰ শ্ৰীশ্ৰী বাসুদেৱ থানা নৰোৱা সত্ৰত আজিৰেপৰা তিনিদিনীয়াকৈ দৌল উৎসৱ অনুষ্ঠিত হৈছে। তিনিদিনীয়া এই উৎসৱৰ সময়ছোৱাত বিভিন্ন সাংস্কৃতিক কাৰ্যসূচীৰ লগতে দুখন ভাওনা প্ৰদৰ্শন কৰা হ'ব।

গোৱালপাৰা জিলাৰ ৰংজুলিৰ শ্ৰীশ্ৰী ৰামচন্দ্ৰ বিগ্ৰহ দেৱালয়ত আজিৰেপৰা পাঁচদিনীয়াকৈ ফলশ্ৰুতীসত্ৰ পালন কৰা হৈছে। গোৱালপাৰা চহৰৰ শ্ৰীশ্ৰী শ্যামৰায় সত্ৰ আৰু পশ্চিম গোৱালপাৰাৰ কেওলিয়াহাটী সত্ৰতো চাৰিদিনীয়াকৈ দৌল উৎসৱ অনুষ্ঠিত কৰা হৈছে। বজালী জিলাৰ ইতিহাস প্ৰসিদ্ধ গোবিন্দপুৰ সত্ৰ প্ৰাংগণতো ভিন ভিন কাৰ্যসূচীৰে দৌল উৎসৱ উদযাপন কৰা হ'ব। এই উপলক্ষে নাম প্ৰসংগ, মেঘদাহ, দৌল পূজা, দৌল গোবিন্দৰ পূজা অৰ্চনা, সুঁৱেৰি উৎসৱ আৰু নাট্যাভিনয়ৰ আয়োজন কৰা হৈছে। দৌল উৎসৱ উপলক্ষে কেইবাখনো জিলাৰ প্ৰশাসনে পৰহিলৈ স্থানীয় বন্ধ ঘোষণা কৰিছে। কামৰূপ মহানগৰ, কোকৰাঝাৰ, দৰং, কামৰূপ, মৰিগাঁও আৰু শোণিতপুৰ জিলাত পৰহিলৈ শিক্ষানুষ্ঠান, শৈক্ষিক প্ৰতিষ্ঠান আদি বন্ধ ঘোষণা কৰা হৈছে।

০০০০০

কামৰূপ মহানগৰ জিলাৰ জিলা আৰু ছেছন আদালতে জুবিন গাৰ্গৰ বহস্যজনক মৃত্যুৰ গোচৰৰ মূল অভিযুক্ত শ্যামকান মহন্তৰ জব্দ কৰা বেংক একাউণ্ট মুকলি কৰিবলৈ নিৰ্দেশ দিছে। গোচৰটোৰ আজি শুনানি গ্ৰহণ কৰি আদালতে এই নিৰ্দেশ দিয়ে। বেংক একাউণ্ট জব্দ কৰাৰ সময়ত তদন্তকাৰী সংস্থাই ভাৰতীয় ন্যায় সংহিতাৰ ১০৭ ধাৰা উলংঘন কৰাৰ বাবে আদালতে অভিযুক্তজনৰ বেংক একাউণ্ট মুকলি কৰিবলৈ নিৰ্দেশ দিয়ে। একেদৰে আদালতে আজি চৰ্তসাপেক্ষে গোচৰটোৰ আন এজন অভিযুক্ত সিদ্ধাৰ্থ শৰ্মাৰ জব্দ কৰা ফ্লেটটো মুকলি কৰিবলৈ নিৰ্দেশ দিছে। অৱশ্যে ফ্লেটটো মুকলি কৰাৰ বাবে সিদ্ধাৰ্থ শৰ্মাই আদালতত ১৬ লাখ টকাৰ বেংক গেৰাণ্টি জমা দিব লাগিব। ইপিনে, ছিংগাপুৰত চলি থকা গোচৰৰ যাৱতীয় নথিপত্ৰ বিচাৰি অভিযুক্ত পক্ষই দাখিল কৰা আবেদন আদালতে খাৰিজ কৰে। অসম চৰকাৰৰ হৈ গোচৰটোৰ প্ৰতিনিধিত্ব কৰা বিশেষ লোক অধিবক্তা জিয়াউল কামাৰে প্ৰকাশ কৰা মতে ছিংগাপুৰলৈ গৈ তদন্তকাৰী গোটে লাভ কৰা সকলো তথ্য ইতিমধ্যে আদালতত দাখিল কৰা হৈছে। সেয়ে অভিযুক্ত পক্ষই ইচ্ছা কৰিলে সেই তথ্যসমূহ চাব পাৰিব বুলি আজি আদালতে নিৰ্দেশনাটোত উল্লেখ কৰিছে। অহা ১৯ মাৰ্চত অভিযুক্তৰ বিৰুদ্ধে অভিযোগ আৰোপ সন্দৰ্ভত শুনানি অনুষ্ঠিত হ'ব বুলি অধিবক্তাগৰাকীয়ে প্ৰকাশ কৰিছে।

০০০০০

সমাগত বিধানসভা নিৰ্বাচনৰ প্ৰতি লক্ষ্য ৰাখি শাসকীয় বিজেপি, কংগ্ৰেছ আৰু অন্যান্য দলসমূহে নিৰ্বাচন কেন্দ্ৰীক প্ৰস্তুতি অব্যাহত ৰাখিছে। নিৰ্বাচনৰ দিন ঘোষণা হোৱা নাই যদিও দলসমূহে ভোটদাতা ৰাইজৰ ওচৰলৈ গৈ তেওঁলোকৰ মন জয় কৰাৰ চেষ্টা চলাইছে। বিজেপিৰ জন আশীৰ্বাদ যাত্ৰাৰ আজি তৃতীয়দিনা

মুখ্যমন্ত্রী ড০ হিমন্ত বিশ্ব শৰ্মাই প্ৰথমে গহপুৰৰ কাৰ্যসূচীত অংশ লয়। ইয়াৰ পাছতে বিহপুৰীয়াত মুখ্যমন্ত্ৰীয়ে অভিযানত অংশ লয়। তেওঁ বঙানদী আৰু নাওবৈচাতো জন আশীৰ্বাদ যাত্ৰাত অংশগ্ৰহণ কৰিব। এই আশীৰ্বাদ যাত্ৰাৰ কাৰ্যসূচীত বিজেপিৰ ৰাজ্যিক সভাপতি দিলীপ শইকীয়া, মন্ত্ৰী অশোক সিংহলকে ধৰি কেইবাগৰাকীও নেতাই অংশ লৈছে। উল্লেখযোগ্য যে কালি জাগীৰোডৰ পৰা আৰম্ভ হোৱা দ্বিতীয়দিনৰ কাৰ্যসূচীত মুখ্যমন্ত্ৰী ড০ শৰ্মাই অংশগ্ৰহণ কৰে।

কংগ্ৰেছ দলে নিৰ্বাচনৰ প্ৰতি লক্ষ্য ৰাখি সময় পৰিৱৰ্তন যাত্ৰা শীৰ্ষক জনসম্পৰ্ক কাৰ্যসূচী গ্ৰহণ কৰিছে। আজি অসম প্ৰদেশ কংগ্ৰেছৰ সভাপতি তথা সাংসদ গৌৰ গগৈয়ে তিনিচুকীয়াত এই কাৰ্যসূচীত অংশ লয়। তেওঁ নেতাজী সুভাষ চন্দ্ৰ বসু, পিয়লি ফুকন আৰু সুধাকৰ্ণ ড০ ভূপেন হাজৰিকাৰ প্ৰতিমূৰ্তিত শ্ৰদ্ধাঞ্চলি জ্ঞাপন কৰে। ইয়াৰ পাছতে শ্ৰী গগৈৰ লগতে কংগ্ৰেছ দলৰ কেইবাগৰাকীও নেতাই জনসাধাৰণৰ মাজলৈ যায়।

০০০০০

চিৰাং জিলাৰ কাজলগাঁৱত আজি বি পি এফৰ এখন জনসভা অনুষ্ঠিত হয়। এই সভাত বি টি চিৰ বিৰোধী দলপতি তথা ইউ পি পি এলৰ নেতা খাম্ফা বৰগয়াৰী, ইউ পি পি এলৰ প্ৰতিষ্ঠাপক সাধাৰণ সম্পাদক মাউথি ব্ৰহ্ম হাজোৱাৰী, ইউ পি পি এলৰ যুৱ গোটৰ প্ৰাক্তন সভাপতি ড০ চাংগ্ৰা ব্ৰহ্মসহ ১৬০ গৰাকী লোকে আনুষ্ঠানিকভাৱে বি পি এফত যোগদান কৰে। সভাৰ পূৰ্বে কাজলগাঁৱৰ আলাইখুংগ্ৰী পথাৰৰ পৰা কাজলগাঁও বজাৰৰ সামূহিক কেন্দ্ৰলৈ এটা সমদল উলিওৱা হয়। বি টি চি প্ৰধান হাগ্ৰামা মহিলাৰীৰ নেতৃত্বত উলিওৱা দিছপুৰ চলো শীৰ্ষক এই যাত্ৰাত কেইবাহাজাৰ লোকে অংশগ্ৰহণ কৰে।

০০০০০

কাৰ্বি আংলং জিলাত উৎপাদিত দুই মেট্ৰিকটন সতেজ আদা প্ৰথমবাৰৰ বাবে লগুনলৈ ৰপ্তানি কৰা হৈছে। আজি খানাপাৰা কৃষিভৱন কাৰ্যালয়ৰ পৰা কৃষিমন্ত্ৰী অতুল বৰাই এই আদা ৰপ্তানি কাৰ্য শুভাৰম্ভ কৰে। এই উপলক্ষে সাংবাদিকৰ আগত নিজৰ মত প্ৰকাশ কৰি মন্ত্ৰীগৰাকীয়ে কয়, যে অসমৰ বিভিন্ন কৃষি সামগ্ৰীয়ে বিশ্বৰ বজাৰ দখল কৰিবলৈ সমৰ্থ হৈছে। পৰৱৰ্তী সময়ত ২০ মেট্ৰিকটন আদা ৰপ্তানিৰ পৰিকল্পনা কৰা হৈছে বুলি মন্ত্ৰীগৰাকীয়ে জানিবলৈ দিয়ে।

০০০০০

নাগালেণ্ড বিধানসভাৰ বাজেট অধিবেশনৰ প্ৰথম পৰ্যায় আজি আৰম্ভ হৈছে। ৰাষ্ট্ৰীয় গীত বন্দে মাতৰম আৰু ৰাষ্ট্ৰীয় সংগীত জন-গণ-মন পৰিৱেশনেৰে অধিবেশনৰ কাম-কাজ আৰম্ভ হয়। উদ্বোধনী ভাষণত ৰাজ্যপাল অজয় কুমাৰ ভাৰ্মাই ২০৪৭ চনৰ বিকশিত ভাৰতৰ যাত্ৰাৰ সক্ৰিয় অংশীদাৰ হোৱাৰ ক্ষেত্ৰত ৰাজ্যখনে গ্ৰহণ কৰা ভূমিকাৰ বিষয়ে উল্লেখ কৰে। তেওঁ কয়, যে চৰকাৰে নাগালেণ্ডক ২০৪৭ চনৰ ভিতৰত বিকশিত ৰাজ্য হিচাপে গঢ়ি তোলাৰ লক্ষ্য লৈছে। তেওঁ লগতে নাগা ৰাজনৈতিক সমস্যাৰ শান্তিপূৰ্ণ সমাধানৰো পোষকতা কৰে। তেওঁ নাগালেণ্ড সীমান্ত আঞ্চলিক প্ৰাধিকৰণৰ সৈতে বুজাবুজিৰ চুক্তি স্বাক্ষৰে পূব নাগালেণ্ডত সম বিকাশ নিশ্চিত কৰিব বুলিও আশা প্ৰকাশ কৰে। তেওঁ কয়, যে পূব নাগালেণ্ড পিপ'লছ আৰু ট্ৰাইবেল হ'হ' জনজাতীয় সংগঠনৰ সৈতে আলোচনামৰ্মে অন্তৰ্ৱৰ্তী পৰিষদ গঠন কৰা হ'ব বুলি জানিবলৈ দিয়ে। কেন্দ্ৰীয় গৃহ মন্ত্ৰ্যালয়ৰ সৈতে আলোচনামৰ্মে এই সন্দৰ্ভত বিশেষ বিধি প্ৰণয়ন কৰা হ'ব বুলি তেওঁ উল্লেখ কৰে। অলপতে হ'বলগীয়া লোকপিয়ল সন্দৰ্ভত তেওঁ কয়, যে নাগালেণ্ডত চলিত বছৰৰ ১ জুলাইৰ পৰা ৩০ জুলাইলৈ এই পিয়লৰ প্ৰথম

পর্যায় অনুষ্ঠিত হ'ব। মুখ্যমন্ত্রী নেইফিউ বিঅ' আৰু অধ্যক্ষ শ্বেৰিং গেইন লংকুমেৰে মহাৰাষ্ট্ৰৰ সদ্যপ্ৰয়াত উপ-মুখ্যমন্ত্রী অজিত পাৰাৰৰ লগতে প্ৰয়াত অন্যান্য সদস্যৰ স্মৃতিত শ্ৰদ্ধা নিবেদন কৰে।

১২ মাৰ্চলৈ চলিবলগীয়া এই বাজেট অধিবেশনত পাঁচখন বৈঠক অনুষ্ঠিত হ'ব। কেন্দ্ৰ, ৰাজ্য আৰু ইষ্টাৰ্ন নাগালেণ্ড পিপলছ অৰ্গেনাইজেছনৰ মাজত নাগালেণ্ড সীমান্ত আঞ্চলিক প্ৰাধিকৰণ সন্দৰ্ভত ত্ৰিপাক্ষিক চুক্তি স্বাক্ষৰ হোৱাৰ পাছত প্ৰথমবাৰৰ বাবে বাজেট অধিবেশন অনুষ্ঠিত হৈছে। তদুপৰি নেচনেলিষ্ট ডেম'ক্ৰেটিক প্ৰ'গ্ৰেছিভ পাৰ্টি আৰু নাগা পিপলছ ফ্ৰণ্ট গঠনৰ পাছত এয়া হৈছে ৰাজ্যখনৰ প্ৰথমখন বাজেট অধিবেশন। অধিবেশনৰ দ্বিতীয় পৰ্যায়ত ৰাজ্যখনৰ মুখ্য মন্ত্রী নেইফিউ বিঅ'ই ২০২৬-২৭ বৰ্ষৰ বাজেট দাখিল কৰিব।

০০০০০

সমাপ্ত